

95297 - بیوہ عورت کا دوران عدت گھر سے باہر جانا

سوال

ایک عورت کا خاوند فوت ہو گیا ہو تو کیا وہ دوران عدت کسی ضروری کام مثلاً ڈاکٹر کے پاس جانے یا پھر سرکاری محکمہ جات میں جانے کے لیے گھر سے باہر جا سکتی ہے یا نہیں؟

پسندیدہ جواب

الحمد لله.

بیوہ عورت کے لیے دوران اپنی ضروریات پوری کرنے کے لیے دن کے وقت گھر سے نکلنا جائز ہے، مثلاً ڈاکٹر کے پاس جانا، یا پھر اگر کوئی دوسرا شخص سرکاری اداروں میں کام نپٹانے کے لیے نہ ہو تو وہ عورت خود بھی جا سکتی ہے۔

لیکن رات کے وقت ضرورت کے بغیر گھر سے باہر مت جائے۔

ابن قدامہ رحمہ اللہ کہتے ہیں:

"عدت والی عورت کے لیے دوران عدت اپنی ضروریات پوری کرنے کے لیے دن کے وقت گھر سے باہر جانا جائز ہے، چاہے عدت طلاق کی ہو یا خاوند فوت ہونے کی، اس کی دلیل درج ذیل روایت ہے:

جابر رضی اللہ تعالیٰ عنہ بیان کرتے ہیں کہ میری خالہ کو تین طلاقیں ہو گئیں، تو وہ اپنی کھجوروں کی دیکھ بھال کے لیے جایا کرتی تھیں، انہیں ایک شخص ملا اور ایسا کرنے سے روکا، تو میری خالہ نے نبی کریم صلی اللہ علیہ وسلم سے تذکرہ کیا چنانچہ رسول کریم صلی اللہ علیہ وسلم نے فرمایا:

"جاؤ جا کر اپنی کھجوریں کاٹ لیا کرو، ہو سکتا ہے تم ان کھجوروں میں سے صدقہ کر دو، یا پھر کوئی بھلائی کا کام کرو"

سنن نسائی اور ابوداؤد.

اور امام مجاہد نے روایت کیا ہے کہ:

" جنگ احد میں کئی ایک شخص شہید ہو گئے، تو ان شہداء کی بیویاں نبی کریم صلی اللہ علیہ وسلم کے پاس تشریف لائیں اور عرض کرنے لگیں:

رات کے وقت ہمیں وحشت سی لگتی ہے، کیا ہم اکٹھی ہو کر ایک کے پاس رات گزار لیا کریں، اور صبح کے وقت جلد اپنے گھروں میں چلی جایا کریں؟

تو رسول کریم صلی اللہ علیہ وسلم نے فرمایا:

" تم کسی ایک کے گھر جا کر باتیں کر لیا کرو جب تم سونا چاہو تو ہر کوئی اپنے گھر چلی جایا کرے "

اس کے لیے اپنے گھر کی بجائے کسی دوسرے گھر میں رات بسر کرنا جائز نہیں، اور نہ ہی رات کے وقت بغیر ضرورت گھر سے نکلنا جائز ہے، کیونکہ دن کی بجائے رات میں شر و برائی کا خدشہ زیادہ ہے، کیونکہ دن تو ضروریات پوری کرنے اور معاش حاصل کرنے کے لیے ہے، اور ضروریات کی اشیاء کی خریداری کرنے کا وقت ہوتا ہے " انتہی

دیکھیں: المغنی (8 / 130) .

مستقل فتویٰ کمیٹی کے فتاویٰ جات میں درج ذیل فتویٰ درج ہے:

" اصل یہی ہے کہ: عورت اپنے خاوند کے گھر میں عدت گزارے جہاں وہ خاوند کی وفات کے وقت تھی، اور بغیر کسی ضرورت کے وہ گھر سے باہر مت نکلے، مثلاً بیماری کی صورت میں ڈاکٹر کے پاس جانا، یا پھر بازار سے روٹی وغیرہ دوسری اشیاء ضرورت کی خریداری کرنا، اس میں شرط یہ ہے کہ اگر اس کام کے لیے کوئی دوسرا نہ ہو تو عورت خود جا سکتی ہے " انتہی

دیکھیں: فتاویٰ اللجنة الدائمة للبحوث العلمية والافتاء (20 / 440) .

واللہ اعلم .